

СПРАВА

ІНФАРМАЦЫЙНА - ГРАМАДСКІ БЮЛЕТЭНЬ МАГІЛЁўСКАГА РАЁНА



Што было -- то было. А тое, што застаецца ў мінулым, робіцца неад'емнай часткай нашай гісторыі. І гэта нельна схаваць, выкрэсліць ці запамятаваць. Гісторыя любіць *памятлівых*, бо ў мінулым можна знайсці адказы на пытанні і сучаснасці, і будучыні...

Мы жывем у самастойнай і незалежнай дзяржаве. І, часам, не задумваемся над тым, што аб гэтым марылі многія пакаленні свядых беларусаў, для каторых незалежнасць Айчыны была самай светлай марай у жыцці. Яны шукалі шляхі да гэтай мары, змагаліся і нават не баяліся ісці на смерць за яе.

Усё было... І смутны час пачатку ХХ стагоддзя ўрэшце даў беларусам шанц утварыць сваю незалежную і самастойную дзяржаву -- і 25 сакавіка 1918 года была абвешчана Беларуская Народная Рэспубліка. Было натхненне, былі планы, запрацавалі інстытуты самастойнай дзяржавы. Але палітычныя і іншыя сутарэнні часу склаліся так, што беларускай незалежнасці тады не атрымалася...

Залатую мару дзеячоў Беларускай Народнай Рэспублікі аб дзяржаўнай незалежнасці ўвасобіла паўстаўшая ў 1991 годзе Рэспубліка Беларусь.

І сёння, калі мы ў чарговы раз адзначаем Дзень Волі, які ў хуткім часе абавязкова стане самым галоўным беларускім святам, мы ізноўку адчуваем подых рэвалюцыйнай узнёскасці тых далёкіх часоў, калі на хвалях веры і надзеі, у роздумах і спрэчках, праз шматлікія забабоны і перашкоды нараджаўся Дзяржава - Беларуская Народная Рэспубліка. Менавіта *на родная*, а гэта значыць -- дзеля народа-працаўніка, які сваім спрадвечным гаротным лёсам атрымаў права жыць у свабоднай, незалежнай, квітнеючай і моцнай краіне. І я веру, што мары і спадзяванні бацькоў-заснавальнікаў нашай дзяржаўнасці абавязкова здзейсняцца на шырокіх абсягах нашай сінявокай Айчыны.

Жыве Беларусь!

Мікола ЯЦКОЎ.

У вейнянцаў - радасць, у брылёўцаў - пытанні

20 сакавіка ў аграгарадку Вейна здарылася вялікая радасць -. адчынілася ўзноўленая лазня. Зараз тут усяго за 4.500 рублёў можна і папарыцца, і адпачыць. У перспектыве тут плануецца адчыніць і міні-краму, дзе можна будзе набыць сокі, кулінарныя вырабы, цукеркі і іншыя прысмакі. Адзначаецца, што вялікія намаганні ў адкрыцці новай установы для сяльчан прыклала кіраўніцтва Магілёўскага райвыканкама, якое знайшло грошы на гэты праект. Раённая газета



Л.І.Губанова гасцінна запрашае...

“Прыдняпроўская ніва” напісала літаральна наступнае: “*На этом примере очевидно, что районная власть заботится не только о показателях, но и о быте людей, чистоте и красоте окружающего мира*”. Усё правільна: трэба дбаць не толькі пра паказчыкі, але і пра людзей. А яшчэ трэба, каб людзей не дзялілі на тых, хто жыве ў аграгарадках і на тых, хто жыве ў звычайных вёсках. Атрымліваецца так, што для адных - ўсё, а для другіх - амаль нічога. Уззяць тыя ж Брылі: хто толькі не абяцаў адрамантаваць былыю калгасную лазню! І начальнікі розных узроўняў, і нават самыя высокія дэпутаты. Але ці рукі не даходзяць да гэтай справы, ці грошай, як заўсёды, не хапае. Вядома, і брылёўцам радасна, што вейнянцы пасля шасці гадоў чакання атрымалі такі шыкоўны падарунак. Але, як толькі пачулася такая навіна, у Брылях, дзе ў кватэрах ніколі не было ні вадаправоду, ні каналізацыі, ізноўку паўсталі адвечныя пытанні: “*А ў нас калі? Дваццаць жа гадоў без лазні. Мы што - не людзі?*”



Брылёўскае пытанне без адказу...

Пытанні ёсць. А ці будуць адказы?

Міхась БАРАЗНА.

Фотаздымкі - “Прыдняпроўская ніва”,
В. Яцкова

Новабудоўля ля Салтанаўкі

Старшыня аблвыканкама П.Руднік пачынаў на будаўніцтве турбазы адпачынку “Зялены гарадок” у Магілёўскім раёне. Кіраўнік паставіў задачу завяршыць будаўніцтва першай чаргі турбазы да мая гэтага года і падкрэсліў, што даўно заўважана: там, дзе няма долі дзяржавы, прадпрыемствы развіваюцца больш вынікова, праекты рэалізуюцца хутчэй, таму што ёсць зацікаўленасць.

За 2011 год паступленні ў абласную казну ад арганізацый недзяржаўнай формы ўласнасці склалі каля 40%.

“Зялены гарадок” знаходзіцца ў 15 км ад абласнога цэнтра на аўтадарозе Магілёў - Бабруйск паблізу каля вёскі Салтанаўка.

Антон ДУБАЛОМАЎ.

Дэпутаты абмеркавалі

Адбылася 16-я сесія Магілёўскага гарадскога Савета дэпутатаў 26-га склікання. Старшыня горсавета Фёдар Міхеенка пасля пераліку станоўчых момантаў развіцця горада, адзначыў, што не выкананы гадавы план-прагноз па аб'ёму інвестыцый ў асноўны капітал па арганізацыях, падначаленых мясцовым Саветам дэпутатаў - фактычнае выкананне склала 401 млрд. рублёў, ці 86,7% ад задання. 3 прамымі замежнымі інвестыцыямі наогул здарылася напружка - пры плане 107 млн. долараў іх прыцягнулі толькі 19,5 мільёнаў.

Жылля ў мінулым годзе ўвялі ў эксплуатацыю 167,5 тысячы кв. метраў (57,7% ад даведзенага гадавога задання). Старшыня гарвыканкама Станіслаў Барадаўка дадаў тут больш канкрэтна: “*Правалілі заданне па будаўніцтве жылля...*”

Ф.Міхеенка таксама выказаў заклапочанасць і па такой праблеме: “*Людзі звальняюцца і з'язджаюць туды, дзе больш плацяць, у асноўным у Расію*”.

Вырашана да снежня 2012 года дасягнуць узроўню сярэднямесячнай зароботнай платы па гораду Магілёву не меней 4 мільёны 220 тысяч рублёў.

Св. інф.

Адзіны з губернскіх

12 ліпеня 1918 года у зале Магілёўскага акруговага суда (зараз гэта будынак абласнога краязнаўчага музея) па ініцыятыве старшыні Магілёўскага нацыянальнага камітэта Міхаіла Сілуянавіча Кахановіча на ўсёгарадскі сход сабралася каля 400 прадстаўнікоў мясцовых грамадскіх і палітычных арганізацый. Абсалютная большасць прысутных падтрымала абвешчэнне незалежнасці Беларускай Народнай Рэспублікі (супраць прагаласавалі толькі двое, дзевяць чалавек устрымаліся). Магілёў быў адзіным губернскім горадам у Беларусі, які ў той час правёў такі прадстаўнічы сход у падтрымку БНР. Дарэчы, за гэту падтрымку органы Савецкай улады пасля свайго ўсталявання ператварылі Магілёў з губернскага цэнтра ва ўездны.



Будынак акруговага суда

Юлія БРУК.

Пра заробкі

Нацыянальныя статыстычныя камітэт прызнаў, што за мінулыя студзень-люты рэальны заробак ў Беларусі скараціўся на 1,5% ў параўнанні са студзенем-лютым 2011 г. Рэальны заробак вылічаецца з улікам росту спажывецкіх цэнаў на тавары і паслугі. У розных галінах сярэдні заробак за люты вагаўся: ад 1 мільёна 995,5 тысяч рублёў ў сельскай гаспадарцы, паляванні і лясной гаспадарцы (мінімальны па краіне) да 5 мільёнаў 79 тысяч рублёў у фінансавай сферы (максімальны па краіне). Прамежжавы паказчык заняла сфера адукацыі -- 2 мільёны 577,7 тысяч рублёў. Сярэдні заробак у галіне аховы здароўя і аказання сацыяльных паслуг складаў 2 мільёны 626,5 тысяч рублёў. Больш за ўсіх ў лютым атрымлівалі ў Мінску -- налічаны сярэдні заробак склаў 3 мільёны 818,5 тысяч рублёў. Менш за ўсіх -- у Брэсцкай вобласці. Там намінальны сярэдні заробак склаў 2 мільёны 550,7 тысяч рублёў.

(Паводле БелаПАН)



Камітэт Дзяржкантролю інфармуе

Адбылася калегія Камітэта дзяржаўнага кантролю Магілёўскай вобласці, дзе былі разгледжаны вынікі кантроля за станам работы дзяржаўных органаў і арганізацый са зваротамі грамадзян па выніках 2011 года.

Парушэнні парадку і тэрмінаў ажыццяўлення адміністрацыйных працэдур, вядзення справаводства па іх выяўлены ў шасці выканках, у тым ліку ў Магілёўскім і ў васьмі сельвыканках, у тым ліку ў Вяйнянскім.

Камітэтам дзяржаўнага кантролю Магілёўскай вобласці падведзены папярэднія вынікі "гарачай лініі" на тэму: "Аб праблемах з уборкай вуліц і прыдамавых тэрыторый у гарадах і сельскіх населеных пунктах Магілёўскай вобласці". Усяго паступіла 24 тэлефонных зваротаў: Магілёў – 16, Бабруйск -3, Магілёўскі раён – 3, Быхаўскі і Горацкі раёны – па 1.

Атрыманыя звароты накіраваны адпаведным органам дзяржаўнай улады і кіравання для разгляду пастаўленых пытанняў і прыняцця аператыўных мер рэагавання.

Таннае малако - праз Дзярж- кантроль



Група гараджан напісала скаргі ў Дзяржкантроль на "Бабушкіну крынку". Паводле іх, прадпрыемства вінаватае ў тым, што не пастаўляе танную прадукцыю ў крамы.

Грамадскі актывіст Аляксей Паўлоўскі заяўляе, што ў продажы немагчыма знайсці таннае малако тлустасцю 1%, 1,5% і 3%, тварог тлустасцю 9%, а таксама абястлушчаны кефір.

Раней у мясцовай прэсе дырэктар прадпрыемства Ігар Кананчук адзначаў, што таннага малака ў крамах няма, бо на яго не даюць заяўкі гандлёвыя прадпрыемствы. Аляксей Паўлоўскі атрымаў копіі чатырох заявак з крамаў. З іх відаць, што прадукцыю туды не давозіць "Бабушкіна крынка". На адной з заявак напісана, што 12 скрынак тварагу тлустасцю 9% былі прададзеныя за 40 хвілін.

Магілёўцы ў сваёй заяве просяць вярнуць танную прадукцыю на ўнутраныя рынкі, а вінаватых за недавоз яе ў крамы — адхіліць ад займанных пасадаў.

(Еўрадыё)

Пра "Фальксвагены"

21-гадовы жыхар в.Навасёлкі і яго 17-гадовы памагаты з в.Мяжысеткі Магілёўскага раёна папаліся на крадзяжы маёмасці з двух аўтамабіляў "Фальксваген", якія знаходзіліся ля дома на вуліцы Касманаўтаў. Каля пяці часоў раніцы зламыснікі выцягнулі з аўтамабіляў магнітолу, трымацель для мабільнага тэлефона, шотку і араматызатар. Злодзеі былі затрыманы, а скрадзеная маёмасць канфіскавана.

7 сакавіка каля гадзіны ночы ў Магілёўскім раёне ля в.Сідаравічы 48-гадовы расіянін, знаходзячыся за рулём "Фальксвагена", сутыкнуўся з неўстаноўленым грузавіком, які ехаў наперадзе. Кіроўцу "легкавушкі" спатрэбілася дапамога медыкаў.

33-гадовы расіянін ледзь не пазбавіўся сваёй машыны "Фальксваген – Пасат", якая зламалася прама на дарозе ля вёскі Красніца Магілёўскага раёна. Пакінуўшы машыну на абочыне, мужчына разам з сябрам паехаў у Магілёў, каб купіць запчасткі. А ў гэты час двое маладых выпіўшых людзей дабіраліся "аўтастопам" з сельскай мясцовасці ў абласны цэнтр і заўважылі стаяўшую ля дарогі "безгаспадарчую" іншамарку. Яны вырашылі не ўпускаць такі выпадак і, разбіўшы шкло, паспрабавалі завесці рухавік аўтамабіля, але дарэмна. Тады яны спынілі папартку і папрасілі кіроўцу адбуксіраваць іх у Магілёў. Па дарозе мужчына зразумеў, што машына хлопцаў не належыць, і патэлефанаваў у міліцыю. Супрацоўнікі Магілёўскага РАУС затрымалі выкрадальнікаў, якія раней былі ўжо асуджаныя за аналагічныя злачынствы. Зараз ім "свеціць" ад 2 да 7 гадоў турмы.

Алесь СУВОРАЎ.

ГАРЫМ!



5 сакавіка ноччу адбылася трагедыя ў вёсцы Ашнянка Магілёўскага раёна – у полімі загінула 51-гадовая гаспадыня. Жанчына пражывала адна і нідзе не працавала. Абставіны пажару ўдакладняюцца.



17 сакавіка ў другой гадзіне ночы палыхнула ў вёсцы Гарадзішча. Полымя забрала жыццё 80-гадовай жанчыны, якая жыла адна. Прычына пажару высвятляецца.

А.С.

Помнім...

27 лютага 2012 г. споўнілася 10 год з дня праведнай смерці Уладыкі Максіма, Архіепіскапа Магілёўскага і Мсціслаўскага. Чым далей аддаляе нас няёмольны час ад таго дня, тым больш мы разумеем, што ён быў сапраўды вялікім чалавекам.

Вось што ўспамінае пра Уладыку былы дырэктар завода "Вяйнянскі раднік" Уладзімір Дудакоў:

-- У канцы 2001 года, калі я працаваў дырэктарам "Вяйнянскага радніка", Уладыка Максім



Максім
Архіепіскап Магілёўскі
і Мсціслаўскі

запрасіў мяне і сказаў, што асобныя дзелаўныя людзі настойліва дамагаюцца ад яго дазволу па разліву вады з Святой крыніцы ў вёсцы Палькавічы. Ён таксама сказаў, што не жадае, каб рабілі бізнес на гэтым. Па яго просьбе мы правялі шэраг даследаванняў якасці вады з крыніцы. Вада адпавядала

прынятым у рэспубліцы стандартам якасці. Але, калі вада з крыніцы была набрана ў цысцэрну, яе прафільтравалі і разлілі на ўстаноўцы па бутэльках, яна праз два дні ва ўсіх бутэльках сапсавалася (пратухла). Мы былі

вельмі здзіўленыя, таму што пры правядзенні аналізаў вада не мяняла сваіх якасцей больш за месяц. Калі я паведаміў аб гэтым Уладыке Максіму, ён уздыхнуў з палёгкай і сказаў, што Святая Параскева не жадае, каб вадай з Святой крыніцы гандлявалі. На гэтым праект быў зачынены. Уладыка мяне супакоіў і сказаў, што так і павінна было быць.

А вось што калісьці сказаў адзін з членаў Свяшчэннага Сінода: "Архіепіскап Максім па сваіх заслугах быў варты высокага звання Мітрапаліта, але не стаў ім таму, што не ўмеў ладзіць з царкоўным начальствам".

Падрыхтавала Юлія БРУК.



Магіла
Архіепіскапа Максіма

Для дзетак і не толькі



Днямі Магілёў наведаў пісьменнік са Швецыі Ульф Старк. Спачатку госць сустрэўся са студэнтамі Магілёўскага дзяржаўнага ўніверсітэта ім.А.Куляшова. Затым адбылася сустрэча У.Старка з грамадскасцю горада, якую правёў вядомы беларускі бард Віктар Шалкевіч.

Ульф Старк прадставіў сваю новую кнігу для дзяцей "Дыктатар", падкрэсліўшы, што кожную дзіцячую кніжку можна чытаць і дзецям, і дарослым, таму што "у дзіцячай кніжцы можна напісаць тое, аб чым не напішаш у дарослай". У новай кнізе размова ідзе пра маленькага хлопчыка, які, як яму здаецца, камандуе ўсім і ўсімі, але на самой справе падпарадкоўваецца тым абставінам, у якія яго ставяць дарослыя і навакольны свет. "Я спадзяюся, што беларускім дзецям мае кнігі так жа будуць даспадобы, як і дзецям у іншых краінах", - заявіў Ульф Старк.

Падрыхтаваў Сяргей ПІСЬМЕННЫ.

Урывак з кнігі "Дыктатар"

(...) -- Дабранач, сонейка, -- кажа мама, накрываючы яго коўдраю. А потым цалуе яго. -- Адчапіся! -- раве дыктатар. Бо дыктатараў нельга цалаваць, прынамсі не проста так. -- Хочаш казку нанач? -- пытаюцца ў яго. -- Вядома.

Ён хоча пачуць пра "наілепшага ў свеце", казку пра сябе самога. Але такой кніжкі няма. Казкі не будзе. Дыктатар застаецца адзін, ён аддае загад, каб зоркі з месяцам сёння свяцілі на небе. Ёсць свяціць! Урэшце дыктатар крычыць самому сабе: "Спацы!" І змушаны падпарадкавацца. Уначы дыктатару сняцца бамбавікі ды салдаты. І павукі. А яшчэ яму сняцца шпіёны, хоць ён і не ведае, хто гэта. Усе яго дужа баяцца і мусяць рабіць, што ён кажа. -- Скакаць на адной ножцы! -- ён патрабуе, -- інакш я вас кіну ў турму! Нічога больш не прыдумайшы, ён вяртаецца ў свой палац. (...)



"СПРАВА"

Інфармацыйна-грамадскі бюлетэнь Магілёўскага раёна Магілёўскай вобласці, Рэспубліка Беларусь. Выданне здзяйсняецца ў адпаведнасці з Законам Рэспублікі Беларусь "Аб сродках масавай інфармацыі".

Адказны за выпуск -
Мікалай Адамавіч ЯЦКОЎ
Адрас: 213107 Магілёўскі раён, в.Брылі,
вул. Юбілейная 6 - 7
тэл. маб. +375293732886
e-mail: bryli@mail.ru

Матэрыялы друкуюцца на мове аўтараў. Аўтары апублікаваных матэрыялаў нясуць адказнасць за падбор і дакладнасць фактаў. Звярстана і надрукавана на ўласным абсталяванні. Падрыхтавана да друку 31.03.2012. 21.00. Наклад 299 асобнікаў. Распаўсюджваецца бясплатна.

В контакте

<http://vk.com/id168308417>